

ಬೆಂಗಳೂರು ನಗರದಲ್ಲಿ ರಿಕ್ರಿಯೇಷನ್ ಕ್ಲಬ್‌ಗಳನ್ನು ಮುಚ್ಚಿರುವ ಬಗ್ಗೆ ಸರ್ಕಾರದವರ ನಿಲುವು ಏನು ಎನ್ನುವ ಬಗ್ಗೆ

ಶ್ರೀ ಪಿ. ರಾಮದೇವ್ (ಮಲ್ಲೇಶ್ವರಂ).—ಮಾನ್ಯ ಅಧ್ಯಕ್ಷರೇ, ಬೆಂಗಳೂರು ನಗರದಲ್ಲಿ ಕಳೆದ ಹತ್ತಾರು ದಿನಗಳಿಂದ ರಿಕ್ರಿಯೇಷನ್ ಕ್ಲಬ್‌ಗಳನ್ನು ಮುಚ್ಚಿದ್ದಾರೆ. ಅದನ್ನು ಮುಚ್ಚಿರುವುದು ಒಳ್ಳೆಯದು. ಆದರೆ ಜೂಜಾಡುವವರು ಬಂದು ನಮಗೆ ಇದರಿಂದ ತೊಂದರೆಯಾಗುತ್ತಿದ್ದೆ ಎಂದು ವಿನಯವಿಗಳನ್ನು ಕೊಟ್ಟಿದ್ದಾರೆ. ಜೂಜನ್ನು ಲೀಗಲ್‌ನೇ ಮಾಡಿ ಲೈಸೆನ್ಸ್ ಕೊಟ್ಟಿದ್ದರು. ಈಗ ಮುಚ್ಚಿರುವುದಕ್ಕೆ ಕಾರಣವೇನು? ಈ ಕ್ಲಬ್‌ಗಳೆಲ್ಲ ಪ್ರತಿದಿನ ಲಕ್ಷಾಂತರ ರೂಪಾಯಿ ವ್ಯವಹಾರ ನಡೆಯುತ್ತಿದೆ. ಇದರಿಂದ ಮನೆಗಳೆಲ್ಲ ಹಾಳಾಗುತ್ತಿವೆ ಎಂಬ ಕಾರಣದಿಂದ ಸಂಪೂರ್ಣವಾಗಿ ಅವುಗಳನ್ನು ಮುಚ್ಚಿದ್ದೀರಾ ಅಥವಾ ಸ್ವಲ್ಪ ನಿಯಂತ್ರಣಕ್ಕೆ ಬರುವ ಸಲುವಾಗಿ ಮುಚ್ಚಿದ್ದೀರಾ?

ಶ್ರೀ ರಾಮಕೃಷ್ಣ ಹೆಗಡೆ (ಮುಖ್ಯಮಂತ್ರಿಗಳು).—ಮಾನ್ಯ ಅಧ್ಯಕ್ಷರೇ, ಬೆಂಗಳೂರು ನಗರದಲ್ಲಿ ಬಹಳ ದೊಡ್ಡ ಸಂಖ್ಯೆಯಲ್ಲಿ ಈ ರಿಕ್ರಿಯೇಷನ್ ಕ್ಲಬ್‌ಗಳಿವೆ. ನನಗೆ ಮತ್ತು ನಮ್ಮ ಅಧಿಕಾರಿಗಳಿಗೆ ಸುತ್ತಮುತ್ತಲ ಜನರಿಂದ ಅದರಲ್ಲೂ ಮುಖ್ಯವಾಗಿ ಮಹಿಳೆಯರಿಂದ ಈ ವಿಷಯದಲ್ಲಿ ಪತ್ರಗಳು ಬರುತ್ತಿವೆ. ರಿಕ್ರಿಯೇಷನ್ ಕ್ಲಬ್‌ಗಳಿಂದ ನಮ್ಮ ಮನೆ ಸಂಸಾರ ಹಾಳಾಗಿ ಹೋಗುತ್ತಿದೆ, ನಮ್ಮ ಗಂಡಂದಿರು ಅಲ್ಲಿ ಹೋಗಿ...

ಅಧ್ಯಕ್ಷರೇ.—ವಿಷಯವನ್ನು ರಾಮದೇವ್ ಅವರು ಎತ್ತಿದ್ದಾರೆಲ್ಲ? (ನಗು)

ಶ್ರೀ ರಾಮಕೃಷ್ಣ ಹೆಗಡೆ.—ಅಲ್ಲಿ ಜೂಜಾಡಿ ಸಹಸ್ರಾರು ರೂಪಾಯಿಗಳನ್ನು ಕಳೆದುಕೊಳ್ಳುತ್ತಾರೆ, ಇದರಿಂದ ಸಂಸಾರ ಹಾಳಾಗುತ್ತಿದೆ. ಅದರಿಂದ ಇದನ್ನು ತಪ್ಪಿಸಿ ಎಂಬ ಪತ್ರಗಳು ನಮಗೆ ಬರುತ್ತಿವೆ. ಅದನ್ನು ಮಾನ್ಯ ಸದಸ್ಯರಿಗೆ ಬೇಕಾದರೆ ತೋರಿಸುತ್ತೇನೆ. ಐದಾರು ತಿಂಗಳ ಹಿಂದೆ ನಾವು ಈ ಬಗ್ಗೆ ಸ್ವಲ್ಪ ಉಗ್ರವಾದ ಕ್ರಮವನ್ನು ತೆಗೆದುಕೊಂಡೆವು. ರಿಕ್ರಿಯೇಷನ್ ಕ್ಲಬ್‌ಗಳ ಮಾಲೀಕರನ್ನು ಒಂದು ಸಂಘ ಇದೆ. ಅವರ ಪಡೆಯಿಂದ ಒಂದು ನಿಯೋಗ ನನ್ನ ಹತ್ತಿರ ಬಂತು, ನಾವು ಅಂಥದೇನೂ ಮಾಡುವುದಿಲ್ಲ, ನಮ್ಮ ಕೆಲಸ ಮುಗಿದ ಮೇಲೆ ಸ್ವಲ್ಪ ಹೊತ್ತು ಮನರಂಜನೆಗೆ ಕಾರ್ಡ್ಸ್ ಇಡುತ್ತೇವೆಯೇ ಹೊರತು ಇನ್ನೇನೂ ಮಾಡುವುದಿಲ್ಲ ಎಂದು ಅವರು ಹೇಳಿದರು. ನಾನು ಅದಕ್ಕೆ ಹೇಳಿದೆ, ಎರಡು ಮೂರು ಗಂಟೆಗಳ ಕಾಲ ಬೇಕಾದರೆ ನಡೆಸಿಕೊಳ್ಳಿ, ಆದರೆ ರಾತ್ರಿ ಗಂಟೆಗೆ ಕ್ಲಬ್‌ಗಳನ್ನು ಮುಚ್ಚಬೇಕು ಎಂದು. ಅಲ್ಲಿ ಹೋಗತಕ್ಕವರು ಮಧ್ಯಮ ವರ್ಗದವರಿರಬಹುದು, ಎರಡು ಮೂರು ಗಂಟೆ ಬೇಕಾದರೆ ಅಡಿಕೊಂಡು ಠಿ ಗಂಟೆಗೆ ಮುಚ್ಚುವುದಾದರೆ ನಿಮಗೆ ನಾವು ಸಂಪೂರ್ಣವಾಗಿ ಮುಚ್ಚಬೇಕೆಂದು ಹೇಳುವುದಿಲ್ಲ ಎಂದು ಹೇಳಿದೆ. ಆದರೆ ಆ ರೀತಿ ಆಗಲಿಲ್ಲ. ಮಾನ್ಯ ಸದಸ್ಯರು ಈ ವಿಚಾರವನ್ನು ಇವತ್ತು ಇಲ್ಲಿ ಎತ್ತುತ್ತಾರೆಂಬುದು ಗೊತ್ತಿತ್ತೋ ಇಲ್ಲವೋ ಬೆಳಗ್ಗೆ ಠಿ ಗಂಟೆಗೆ ಆಸೋಸಿಯೇಷನ್ ಪಡೆಯಿಂದ ಕೆಲವು ಜನ ಬಂದು ಪೋಲೀಸರು ತೊಂದರೆ ಕೊಡುತ್ತಿದ್ದಾರೆ ಎಂದು ಪುನಃ ಹೇಳಿದರು. ಅದಕ್ಕೆ ನಾನೆಂದೆ, ನೀವು ಹಿಂದೆ ಕೊಟ್ಟ ಮಾತಿನಂತೆ ನಡೆದುಕೊಳ್ಳಲಿಲ್ಲ ನಾನೇನು ಮಾಡಲಿ ಎಂದು. ಒಂದೆರಡು ಗಂಟೆ ಈ ರೀತಿ ನಡೆಸಿಕೊಂಡರೆ ಯಾವ ಆಕ್ಷೇಪಣೆಯೂ ಇರಲಾರದು. ಆದರೆ ಇದನ್ನೇ ಒಂದು ದಂಥೆ ಮಾಡಿಕೊಂಡು ಮನೆ ತೊಳೆದು ಕೊಳ್ಳುವುದಕ್ಕೆ...

ಶ್ರೀ ಎಸ್. ಸೂರ್ಯನಾರಾಯಣರಾವ್.—ರಿಕ್ರಿಯೇಷನ್ ಕ್ಲಬ್‌ಗಳು ರಾಡಿ ಗ್ಯಾಂಗ್‌ಗಳ ತವರೂರಾಗಿದೆ. ದಯವಿಟ್ಟು ಅವುಗಳನ್ನು ಮುಚ್ಚಿಬಿಡಿ.

ಶ್ರೀ ರಾಮಕೃಷ್ಣ ಹೆಗಡೆ.—ಅವುಗಳನ್ನು ಹಗಲು ರಾತ್ರಿ ನಡೆಸುವುದು ಸರಿಯಲ್ಲ, ಅದು ಸಮಾಜಕ್ಕೂ ಒತವಲ್ಲ. ನನಗೆ ಗೊತ್ತಿದೆ ಕೆಲವು ಜನರು ಬೆಳಿಗ್ಗೆ ಬಂದವರು ಮಾರನೆಯ ದಿವಸ ಬೆಳಿಗ್ಗೆ ಮನೆಗೆ ಹೋಗುತ್ತಾರೆ. ಎಲ್ಲವನ್ನೂ ಕಳೆದುಕೊಂಡು ಹೋಗುತ್ತಾರೆ. ಹಾಕಿದ ಬಟ್ಟೆ ಮಾತ್ರ ಇಟ್ಟುಕೊಂಡು ಹೋಗುತ್ತಾರೋ ಏನೋ ಗೊತ್ತಿಲ್ಲ. ಅಷ್ಟರಮಟ್ಟಿಗೆ ಅದರ ಚಟ ಇರುತ್ತದೆ. ಅದಕ್ಕಾಗಿ ಅದರ ಮೇಲೆ ಸ್ವಲ್ಪ ನಿಗಾ ಇಡಬೇಕು, ಅದನ್ನು ಹತೋಟಿಯಲ್ಲಿಡಬೇಕು ಎಂಬುದು ಸರ್ಕಾರದ ಉದ್ದೇಶ.

ಶ್ರೀ ಪಂಪಾಪತಿ.—ಬೆಂಗಳೂರು ನಗರ ಮಾತ್ರವಲ್ಲ, ಇಡೀ ರಾಜ್ಯಕ್ಕೆ ಅನ್ವಯಿಸುವ ರೀತಿಯಲ್ಲಿ ರಿಕ್ರಿಯೇಷನ್ ಕ್ಲಬ್‌ಗಳನ್ನು ಮುಚ್ಚುವುದಕ್ಕೆ ವ್ಯವಸ್ಥೆ ಮಾಡಬೇಕು.

ಶ್ರೀ ಕೆ. ಮಲ್ಲಪ್ಪ.—ಅದರಿಂದ ಭ್ರಷ್ಟಾಚಾರ ಹೆಚ್ಚಾಗಿದೆ.